

म. ग्रं. सं. वाचनालय, ठाणे

विषय बाणवाठ

दा. क्र. 3982

बापूजींच्या
तेड गोष्टी



IRBK-0103149

IRBK-0103149


खान गुरुजी

म. ग्रं. सं. ठाणे

विषय १८-०१४-१५

क्र. नं. २०६

दा. म. नं.
३१४९



IRBK-0103149

IRBK-0103149


धापूनींच्या गोड गोष्टी
शाने गुरुजी




साधना प्रकाशन ३.

बापूजींच्या गोड गोष्टी

भाग तिसरा



साने गुरुजी



साधना प्रकाशन, आर्थर रोड, मुंबई ११

उत्तम सहा आहे

दोन शब्द



वापूजींच्या गोड गोष्टींचा हा तिसरा भाग. दुसरा भाग लगेच सारा संपला. हा तिसराहि खपो. म्हणजे भराभर बारा भाग पुरे करता येतील. मी एक निमित्तमात्र आहे. “फोडिलें भांडार घन्याचा हा माल। मी तों हमाल भारवाही” असें माझे नाते.

आणि वापूजींच्या गोड गोष्टींचे भाग काढीत असतांनाच साधना प्रकाशन आणखी एक गंमत करणार आहे. साक्षर कां व्हावें म्हणून ‘साक्षरतेच्या कथा’ पुढील महिन्यांत प्रसिद्ध करण्याचा ब्रेत आहे. त्या अनुभवाच्या कथा आहेत. दासवंदीच्या गोष्टी, स्वच्छतच्या गोष्टी, सुंदर कथा, इत्यादि गोष्टीरूप उद्बोधक पुस्तकें सचित्र नि सुंदर मुखपृष्ठांसह साधना-प्रकाशन प्रकाशणार आहे. सेवादलानें, इतर पुस्तकविक्रेत्यांनीं हीं पुस्तकें महाराष्ट्रभर न्यावीं अशी प्रार्थना आहे.

— साने गुरुजी



मुद्रक :

श्रीरंग वरेरकर
साधना प्रेस,
आर्थर रोड,
मुंबई ११

प्रथमावृत्ति,

२२ फेब्रुवारी १९४९
कस्तुरबा दिन

मुखपृष्ठावरील चित्र
श्री ओके

सर्व हक्क स्वाधीन

प्रकाशक :

श्रीरंग वरेरकर
साधना प्रकाशन
आर्थर रोड,
मुंबई ११

बापूजींच्या गोड गोष्टी

(दुसऱ्या भागावरून पुढें सुरू)

- ३६ -

त्यावेळेस महात्माजी सेवाग्रामला होते. ते सकाळीं संध्याकाळीं फिरायला जात. एकदां एक श्रीमंत मारवाडी गांधीजींची भेट घेऊं इच्छित होता. त्याच्या मुलाचें नुकतेंच लग्न झालें होतें. मुलाला आणि सुनेला महात्माजींच्या पायांवर डोकें ठेवायला लावावें असें त्याच्या मनांत होतें. बापूजींचे मंगल आशीर्वाद वधूवरांस मिळावे म्हणून त्या पित्याला फार आशा होती.

“ तुम्ही सकाळीं या. बापू फिरायला जातात, तेव्हां वाटेंत भेटा, घेऊन या मुलाला, सुनेला ” असें सांगण्यांत आलें.

“ वाटेंत नक्की भेटतील ? तुम्ही रागावणार तर नाहीं ना ? ”

“ आम्ही रागावलों तरी बापूजी थोडेच रागावणार आहेत. सकाळीं वाटेंत भेटा. ”

तो श्रद्धावान् मारवाडी गेला. सकाळ केव्हां होते याची तो वाट पहात होता. सारी मंडळी लौकर उठली. वधूवर, वराचे

मायबाप निघाले. महात्माजींच्या फिरायला जाण्याच्या रस्त्यावर वाट पहात ती सारी मंडळी उभी होती.

पक्ष्यांची किलविल सुरू झाली. सृष्टि प्रसन्न होती आणि तिकडून महात्माजींच्या मुक्त हास्याचा मंगल आवाज आला. आले, महात्माजी आले. भारताचें परब्रह्म चालत येत होतें.

“ पायां पडा. महात्माजींच्या पायां पडा ” मारवाडी बोलला.

वधूवरांनीं त्या पवित्र चरणांवर मस्तक ठेवलें. महात्माजींनीं प्रेमानें त्यांना वर उठविलें. क्षणभर वापू गंभीर होते. कां बरें ?

त्या वधूच्या मुखावर घुंगट होता. बुरखा होता. ती गुलामगिरी वापूंना कशी सहन होणार ? डोळे अमून आंधळें होणें. पावित्र्य मोकळेपणांतच फुलतें. वापूजींनीं त्या मुलीच्या मुखावरचा घुंगट दूर केला. ते त्या मुलीच्या सासऱ्यास म्हणाले “ मी हा पडदा दूर केला आहे. या मुलीचें मुखमंडल असेंच नेहमीं मोकळें ठेवा. पुन्हां हा घुंगट तोंडावर नको. ”

“ आपली आज्ञा. आपल्या आज्ञेविरुद्ध आम्हीं नाहीं. तुमचा आशीर्वाद असो ” सासरा म्हणाला.

“ जें चांगलें आहे त्याला प्रभूचा आशीर्वाद नेहमीं असतोच ” असें म्हणून त्या वधूवरांच्या मस्तकावर मंगल हात ठेवून महात्माजी वेगानें फिरावयास निघून गेले.

भारताला मुक्त करणारा महात्मा भारतांतील सर्वांच्या जीवनांत खरें स्वातंत्र्य आणूं इच्छित होता. कितीतरी जणांच्या

जीवनांत वापूनीं अशी क्रांति केली असेल ! जगाला तो सारा इतिहास कोण सांगणार ? वापूंसारखा क्रांतिकारक झाला नाही.



— ३७ —

महात्माजी देशांतील दरिद्रनारायणाला पोटभर अन्न कसे देतां येईल या चिंतेंत असत. या देशांत कोट्यवधि लोक. त्यांना घरींच कोणता धंदा देऊं, कोणतें काम देऊं ? विचार करतां करतां त्यांना चरकाभगवानाचें दर्शन झालें. त्यांचे पुतणे श्री मगनलाल यानीं सर्वत्र हिंडून चरका गांधीजींना आणून दिला. देशांत पुन्हां चरक्याचें गूं गूं सर्वत्र सुरू झाल्याशिवाय तरणोपाय नाही अशी त्यांची खात्री झाली. लोकांना या क्षणीं दोन घांस मिळूं देत. या क्षणीं आणा दोन आणे मिळूं देत. पावसाचे थेंब पडतांच जमीन हिरवीगार दिसते, त्या प्रमाणें चरका थोडें थोडें देत गेला तरी संसारांत थोडा राम येईल असें त्यांना वाटलें. आणि चरका, खादी यांचा प्रचार सुरू झाला. ओरिसांत इतकी गरिबी कीं खरोखरच चरक्यावर गरीबांना दोन आणे जेव्हां मिळूं लागले तेव्हां त्यांचे डोळे कृतज्ञतेनें भरून आले. चरक्यानें राष्ट्रांत कोठें किती आशा उत्पन्न केली तें आपणांस कळणार नाही. चरक्याचे इतर उपयोग आहेतच. आपण काततां म्हणजे

श्रमाची प्रतिष्ठा करतो. आपण श्रमणाच्या जनतेशीं जोडले जातो. मनांतहि निर्मलता येते, एकाग्रता होते. एक शांत आनंद वाटतो.

कर्नाटकांत गांधीसेवासंवाचें हुदली गांवीं अधिवेशन होतें. त्या ठिकाणीं महात्माजी म्हणाले “ माझ्या देवाचें नांव मी चरका ठेवलें आहे. ” थोर उद्गार, थोर श्रद्धा. देवाचीं अनन्त नांवां आहेत. चरका अन्न देतो, आधार देतो. चरका स्वाभिमान शिकवितो. म्हणून चरका देव. आधार देणारी जणू देवता. आणि महात्माजी या देवाचे महान् उपासक.

एकदां बोलतां बोलतां गांधीजी म्हणाले “ या चरक्याच्या आसक्तींत मी गुंतून तर नाहीं ना जाणार ? मरतांना ओंठावर रामनाम घेण्याऐवजीं चरका चरका असें तर नाहीं ना घेणार ? ” जवळ जमनालालजी होते. ते म्हणाल “ वापू, चिंता करूं नका. चरक्याची काळजी नका करूं. त्याला जनता मरूं देणार नाहीं. ”

महात्माजींना स्मरून आपण रोज थोडें कांतलें तर किती छान होईल ? पू. विनोबाजी म्हणाले “ महात्माजींची मूर्ति खादींत आहे. ” खरें आहे नाहीं ?



— ३८ —

गांधीजी तिसऱ्या वर्गानेच नेहमीं प्रवास करीत. गरिबांच्या जीवनाशीं ते एकरूप झालेले. त्यांना या वर्गाने जातांना अनेक अनुभवहि येत. गांधीजींची नम्रता, निरहंकारता अशा वेळेस सुंदर रीतीनें प्रकट होई.

एकदां वापूजी तिसऱ्या वर्गाने असेच जात होते. एका स्टेशनावर खूप गर्दी होती. गांधीजी या गाडीने जात आहेत, अशी वार्ता तेथे नव्हती. नाहींतर दर्शन घ्यायला हजारां लोक आले असते. महात्मा गांधी की जय या जयघोषाने सारा भाग दुमदुमून गेला असता. परंतु आज तसे जयघोष नव्हते. गाडी स्टेशनावर फार थोडा वेळ थांबणार होती. ते पहा एक गृहस्थ, त्यांचे सामान किती ! कोणी शेटजी आहेत की काय ? स्वतः आंत जाण्याआधीं ते सामानाला आधीं आंत टाकित होते. गाडी सुटली. हमालाचा हमालीसाठी तगादा. शेटजी घाईत चढूं लागले. पडणारच होते. हमालाने शेटजींचा देह कसावसा आंत लोटला. पडतां पडतां शेटजी वांचले. ते आंत सामानावर बसले. जीवांत जीव आल्यावर त्यांनी सामान जरा नीट लावले.

पुढे मोठे स्टेशन आले. तेथे हजारां लोक वापूजींच्या दर्शनार्थ जमलेले. जयघोषानीं दशदिशा भरल्या. महात्माजींनी सर्वाना दर्शन दिले. " हरिजन के वास्ते " म्हणून हात पुढे

केला. लोकांनीं जवळ होतें तें दिलें. पुन्हां गाडी सुरू झाली. महादेवभाई व इतर पैसे मोजूं लागले.

शेटजींच्या लक्षांत आलें कीं महात्माजी ज्या डब्यांत आहेत त्या डब्यांत आपण चढलों आणि म्हणूनच पडतां पडतां वांचलों. महात्माजींची कृपा. त्या शेटजींचें अंतःकरण कृतज्ञतेनें मरून आलें. ते हळूच उठले. भीतभीत गांधीजींच्या जवळ गेले. यथरत उभे राहिले. त्यानीं गांधीजींचे पाय धरले.

“हें काय ? काय झालें ? काय हवें ?” गांधीजींनीं विचारलें.

“महाराज, आपण या डब्यांत होतांत. मला माहीतहि नव्हतें. मी मागच्या स्टेशनवर चढतांना पडत होतो. परंतु वांचलों. आपली कृपा.”

“मी या डब्यांत होतो म्हणून तुम्ही पडत होतांत. वांचलेत ईश्वराच्या कृपेनें” महात्माजी गंभीरपणें म्हणाले.



- ३९ -

पुण्याला १९३२ मध्ये हरिजनांना स्पृश्य हिंदूंपासून कायद्यानें कायमचें अलग करूं नये म्हणून महात्माजींनीं उपवास सुरू केला. मग पुणें करार झाला. पुढें तुरुंगांतून हरिजनांसाठीं हरिजन वर्तमानपत्रांत लिहिण्याची त्यानीं परवानगी मागितली. ती मिळेना म्हणून त्यानीं उपवास सुरू केला. त्यांना सोडून

देण्यांत आलें. परंतु ते कायदेभंग करायला निघाले, कारण लढा सुरू असतांना ते बाहेर कसे राहणार ? सरकारनें पुन्हां पकडलें. पुन्हां लिहिण्यासाठी परवानगी, पुन्हां उपवास. सरकार तर दुराग्रही, हट्टी, एकप्रकारें निर्लज्ज. शेवटीं महात्माजीनींच सरकारनें बाहेर सोडल्यावर जाहीर केलें कीं “वर्षभर मी तुरुंगांतच आहे असें समजेन. इतर राजकीय कार्य करणार नाहीं. हरिजनांचेंच काम करीन.” आधीं एकवीस दिवसांचा तेथे पर्णकुटींत त्यानीं उपवास केला आणि नंतर ते हिंदुस्थानच्या दौऱ्यावर निघाले. तोच त्यांचा प्रसिद्ध अस्पृश्यता-निवारणाचा दौरा होय. दौरा मध्यप्रान्तांतून सुरू झाला. मध्यप्रान्ताचे सिंह बॅ. अभ्यंकर त्यांच्या बरोबर होते.

आज नागपूरला सभा होती. लाखों लोक जमले होते. महात्माजींना थैली अर्पण करण्यांत आली. त्यावेळेस बॅ. अभ्यंकरांच्या पत्नीनें अंगावरचे दागिने दिले.

“वापू, हे शेवटचे दागिने, माझ्या पत्नीजवळ आतां दागिना उरला नाहीं ” अभ्यंकर म्हणाले.

“ठीक. परंतु तुम्हाला अजून जेवण मिळण्याची तर चिन्ता नाही ना ? ज्या दिवशीं एकेन कीं सेवा नि त्याग करतां करतां अभ्यंकरांना जेवणहि मिळणें कठिण झालें आहे त्या दिवशीं मी आनंदानें नाचेन ” गांधीजी म्हणाले.

वापूजींचें ज्यांच्यावर प्रेम असे त्यांच्या पामून ते जास्तीत जास्त त्यागाची अपेक्षा करीत.



— ४० —

नागपूर प्रान्तांतील महात्माजींचा अस्पृश्यता-निवारणाचा दौरा सुरू होता. एकदा काय झालें महात्माजींचा हात पुसण्याचा रुमाल कामाच्या गर्दीत धांवपळीत कोठें तरी मागील मुक्कामी राहिला. वाळत घातलेला बहुधा राहिला. महात्माजींना रुमाल हवा होता. त्यांनीं महादेवभाईंना विचारलें. ते म्हणाले “आणतों शोधून.” महादेवभाईंनीं सारें शोधलें. रुमाल सांपडेना. हरवला म्हणून बापूजींना जाऊन कोणी सांगायचें? शेवटी महादेवभाई येऊन म्हणाले :

“बापू, रुमाल मागें राहिला. कोठें तरी हरवला बहुधा. मी दुसरा आणून देतो.”

थोडा वेळ बापू कांहीं बोलले नाहींत. नंतर म्हणाले :

“तो किती दिवस गेला असता?”

“आणखी चार महिने जाता.”

“तर मग चार महिने मी रुमालाशिवाय काठीन. चुकीचें प्रायश्चित्त. त्यानंतर दुसरा रुमाल.”

महादेवभाई काय बोलणार ?



— ४१ —

ही दिल्लीची गोष्ट. विलाभवनांत गांधीजी उतरले होते. ते स्नानगृहांत गेले. श्री विला शेट नुकतेच आंघोळ करून गेले होते. त्यांचा धोतराचा बोळा तेथेंच पडलेला होता. बापूंनीं तें धोतर स्वच्छ धुतलें. नंतर स्नान करून स्वतःचा पंचा धुवून बाहेर आले आणि पंचा वाळत घालून विला शेटजींचें धोतरहि झटकून वाळत घालत होते. इतक्यांत शेटजी आले. ते एकदम धोतर हिसकून घेऊन म्हणाले:

“ बापू हें काय ? ”

“ तेथेंच पडलें होतें. कोणाचा पायविय पडायचा स्वच्छ धोतरावर. धुतलें. त्यांत काय विघडलें ? स्वच्छतेच्या कामाहून अधिक थोर काम तरी कोणतें ? ”



— ४२ —

मद्रास प्रान्तांतील हरिजन-दौरा सुरू होता. एका स्टेशना-जवळ खाण्याची व्यवस्था करण्यांत आली होती. बापूंना वाटलें कीं येथें शेळीचें दूध वगैरे कोटून असणार ? परंतु त्यांनीं आधीं विचारलें नाहीं. जेवणाची वेळ झाली. तिकडे जयजयकार होत

होता. वापू पानावर बसले. मीराबेन बसल्या. इतर मंडळी बसली. वापूंचें जेवण संपत आलें. मीराबेन कोवीचीच उकडलेली भाजी खात. वापू उठणार इतक्यांत यजमानीणवाई आली नि म्हणाली:

“ महात्माजी थांबा. हें शेळीचें दूध आणलं आहे. ”

“ शेळीचें ? ”

“ हो. चार दिवसांपासून एक शेळी मुद्दाम आणली. तिला चांगलें चांगलें खायला घातलें. गाजरें वगैरे, दूध गोड यावें म्हणून. हें दूध सात पदरांतून गाळलें आहे. वाफेवर तापवलें आहे. घ्या. ”

“ परंतु माझे पोट तर भरलें. ”

“ असं नका करूं. ”

“ मीराबेननां घ्या. ”

“ वापू, माझेहि पोट भरलें आहे. ”

गांधजीनीं मीराबेननां खूण केली. यांना किती वाईट वाटेल असा भाव त्यांच्या दृष्टींत होता.

“ बरं आणा ” मीराबेन म्हणाल्या.

“ घ्या. तुम्ही घ्या. तें महात्माजींनाच पोंचेल. तुम्ही सारीं एकच. ”

मीराबेननीं पेला रिकामा केला. मंदस्मित करित म्हणाल्या:

“ बापू, खरेच अमृतासारखे होते. ”

“ तुझ्या नशिबीं होते माझ्या नव्हते ” बापू मोठ्याने हंसून म्हणाले.

सर्वाना आनंद झाला.



— ४३ —

गेल्या खेपेस गांधीजी आगाखान पॅलेसमध्ये होते तेव्हा त्यांच्याबरोबर त्यांच्या परिवारांतील मंडळीसुद्धा होती. सरोजिनी नायडूसुद्धा होत्या. आगाखान पॅलेसभोंवती होते एक मोठे आवार. तेथेच सायंकाळीं बापू फिरत. सुरवातीच्या कांहीं दिवसांत सकाळसंध्याकाळ या आवारांत फिरणे हीच या मंडळीची करमणूक असे.

कांहीं दिवस लोटल्यानंतर सरकारने या मंडळीची आवारांत खेळण्याची सोय करून दिली. बॅडमिंटनचा खेळ या मंडळीला फार आवडे. सरोजिनीदेवींचा तर हा खेळ खास आवडीचा.

खेळाचे सामान आले. खेळासाठीं लागणारे खास पटांगण चापून चोपून तयार करण्यांत आले. सगळी तयारी झाल्यावर सरोजिनीबाई खेळायला पटांगणांत उतरल्या. गांधीजी आपले

नेहमीचें व्रत पार पाडीत होते. पॅलेसच्या व्हरांड्यांत सूत कांतत होते. त्यांची दृष्टि सॅरोजिनीकडे गेली. ते म्हणाले:

“ काय सरोजिनी, एकटीच खेळतेस ? मला घेणार का खेळांत ? ”

त्या म्हणाल्या “ बापू, मी काय वाटेल तेव्हां घेईन. पण तुम्हांला खेळायची माहिती असेल तर ना. ”

बापू म्हणाले “ वा, त्यांत काय झालं. तूं खेळशील तसं पाहून मी खेळेन. ” आणि बापू खरोखरीच खेळायला खाली उतरले. आपल्या पाठीमागें राष्ठांत काय चाललें आहे याची सदैव चिंता करणारा तो महापुरुष खेळायला निघाला. आदल्याच दिवशीं या राजकारणी महापुरुषानें एकादें महत्त्वाचें पत्र व्हाइसरॉयला लिहिलें असेल आणि आज तो सर्व चिंता, यातायात विसरून खेळांत रमणार होता.

बापू येतांच सरोजिनीवाईनीं खेळण्यासाठीं फूल हातांत घेतलें. तों काय. बापू डाव्या हातांत रॅकेट घेऊन खेळायच्या पवित्र्यांत उभे ! सरोजिनीवाई खदखदा हसूं लागल्या. म्हणाल्या “ बापू, रॅकेट कुठल्या हातांत ध्यायची तें माहीत नाही आणि खेळायला निघालां ! ”


बापू म्हणाले “ माझं काय चुकलं ? तूं डाव्या हातांत रॅकेट धरलीस. मीहि धरली. तूं करशील तसं मी करणार. ”

तेव्हां कोठें सरोजिनींच्या ध्यानांत आलं. त्या म्हणाल्या

“ माझा उजवा हात दुखतो म्हणून मी डाव्या हातानें खेळत आहे. तुम्ही आपले उजव्याच हातानें खेळा कसे. ”—महात्मा-जीनीं हात बदलला. फूल इकडून तिकडे उडूं लागलें. इतक्यांत सरोजिनीवाई खेळायच्या थांबल्या. “ हें काय वापू ? पुन्हां डावखोरे खेळतां ? ” खरंच वापू पुन्हां डाव्या हातानें खेळत होते. ते म्हणाले “ होय, मी आपला डाव्याच हातानें खेळतो कसा. नाही तर मी जिकल्यावर म्हणायचीस उजव्या हातानें खेळत होतां म्हणून तुम्ही जिकलंत. ”

गांधीजींचा विनोद ऐकून खेळ पहायला जमलेली सगळीच मंडळी हंमूं लागली आणि खेळ पुढें सुरू झाला.

राष्ट्राची नि मानवतेची चिंता वाहणारा महापुरुष अनेक वेळां खेळांत-विनोदांत मग्न झालेला दिसायचा. पाऊणशें वर्षांच्या या वृद्धांत पंचविशींतील तरुणाचा खेळण्याचा उत्साहहि अनेक प्रसंगीं दिसत असे.



— ४४ —

गांधीजी जीं व्रतें घेत तीं कांहींहि झालें तरी सोडीत नसत. आपल्या परिवारांतील मंडळींनाहि अशाच प्रकारची शिकवण त्यानीं दिली होती. गांधीजीनीं अनेक व्रतांचा स्वीकार केला

होता. परंतु सूतकताईंच्या व्रतावर त्यांचें विशेष प्रेम होतें. कितीहि काम असो. वड्या मंडळींच्या गांठीभेटी असोत, काँग्रेसच्या सभा असोत, चर्चा असो, ते रोज कांहीं ठराविक वेळ सूत कांतल्याशिवाय रहात नसत. हेंच व्रत आश्रमांतील अनेक व्यक्तिहि पाळत असत.

एकदां गांधीजी प्रवासाला निघाले होते. बराच लांबचा प्रवास होता. बरोबर इतर मंडळी सुद्धां होती. वेळ सांपडतांच गांधीजीनीं आपली चरक्याची पेटी उघडली. तों काय, आंत कापसाचे पेळू नाहींत. गांधीजी पेळू घेण्यासच विसरले होते. त्यानीं महादेवभाईना हांक मारली व ते म्हणाले “अरे महादेव, मी सेवाग्रामहून निघतांना पेळू घ्यायला विसरलों रे. तुझ्यांतले थोडे देशील का ?”

महादेवभाई बराच वेळ कांहीं बोलत ना. गांधीजी पुन्हा म्हणाले “देतोस ना महादेव ?” तेव्हां महादेवभाई म्हणाले “बापू मी रोज सूत कांततो. पण आज चरका घ्यायला विसरलों मी.” महादेवभाई मान खालीं घालून उभे होते. बापूंच्या डोळ्याला डोळा देण्याचें सामर्थ्य त्यांच्यांत नव्हतें. नंतर गांधीजीनीं दुसऱ्या एका व्यक्तीजवळ—मला वाटतें शंकररावां—जवळ पेळू मागितले. पण त्यांच्याकडून तोच जबाब आला.

गांधीजी गंभीर झाले. अंतर्मुख झाले. कसल्या तरी गंभीर विचारांत मग्न झाले. लागलीच त्यानीं पुढील ‘हरिजन’ मध्ये एक लेख प्रसिद्ध केला. लेखांत त्यानीं लिहिलें होतें “मिठानेंच

आपला खारटपणा सोडून दिला तर त्याचा अळणीपणा घाल-
वयाचा कोणी ? ”—खरेंच, ज्या व्यक्तींनीं सूतकताईचा प्रसार
करावयाचा त्यांनींच आपल्या व्रताकडे दुर्लक्ष केलें तर त्यांना
व्रत-पालन शिकवायचें कोणी ?

सामान्य व्यक्तींत आपल्या हातून झालेल्या चुका कबूल
करण्याचें धैर्य नसतें. पण गांधीजी आपल्या चुका तावडतोव
जगासमोर उघड रीतीनें मांडीत. आत्मशुद्धीचा तो एक प्रकार
आहे असें ते मानीत. जें आहे तें जाणूनबुजून लपवून ठेवणें
म्हणजे असत्य आहे असें ते मानीत असत.

ते आपल्या एका लेखांत म्हणाले होते “ आपली चूक
कबूल करण्यांत जर माणसाला शरम वाटत असेल तर ती चूक
मुळांत करण्यांतच त्याला शतपट शरम वाटली पाहिजे. ”



— ४५ —

गांधीजी सेवाग्रामच्या आश्रमांत असतांनाची गोष्ट आहे.
आश्रमातील जेवण फारच साधें असे. निरनिराळ्या प्रकारचें
चविष्ट अन्न करण्याचें ते टाळीत. साधेंच अन्न परंतु भूक
लागेल तेव्हां भरपूर खाल्ल्यानें माणसाची प्रकृति उत्तम राहते
असें ते समजत असत. शिवाय आश्रमांत अस्वाद व्रत सर्व
आश्रमवासी पाळीत असत.

अस्वाद म्हणजे स्वतःच्या चवीचे चोचले न पुरवतां अन्न सेवन करणें. जेवण साधें असे. परंतु सर्वांना मनसोक्त जेवण्यास मुभा असे. गांधीजी वेळ असल्यास सर्वांना स्वतः वाटीत. कोणी कमी जेवल्यास ते त्याच्या प्रकृतीची चौकशी करीत. विचारपूस करीत. सर्वांमध्ये आनंद, समाधान, संतोष पसरवण्याचा प्रयत्न करीत.

एकदां एक अमेरिकन पत्रपंडित लुई फिशर सेवाग्रामच्या आश्रमांत त्यांची मुलाखत घ्यायला आले होते. त्यांचा आठवडाभर मुक्काम होता. एकदां दुपारीं ते गांधीजीबरोबर जेवण्यास बसले. गांधीजी आश्रमांत अस्वाद व्रताचा प्रचार करीत असत, पण परक्या पाहुण्यांवर जबरदस्ती करीत नसत. शक्य तितकी त्यांची चव सांभाळायचा प्रयत्न करीत असत. त्या दिवशीं त्यांनीं फिशरना जेवणाबरोबर आंबा खायला दिला होता. त्यांना तो फार आवडला.

जेवतां जेवतां फिशर गांधीजींना विनोदानें म्हणाले “ गांधीजी, तुम्ही या लोकांना साधें अन्न देतां. त्यांना चव मारायला कां शिकवतां ? तुम्ही अहिंसेचे पुरस्कर्ते. आणि चव ‘ मारायला ’ शिकवतां हें कसें ? ”

त्यांची कोटि गांधीजींच्या लक्षांत आली. पण ते सवाई विनोदी. ते उत्तरले “ होय फिशरसाहेब, जर जगानें चव मारण्यापर्यंतच आपल्या हिंसेची मजल नेली तर मी संबंध जगाला तसें करण्याची मुभा देईन. ”

आणि मग संबंध पंगत हंसूं लागली.

गांधीजी अशा रीतीने बोलतांना विनोद करीत असत. त्यामुळे गंभीर चर्चा चालू असतांनासुद्धां मजेचें वातावरण अनेक वेळां निर्माण होई.

“ माझ्या जीवनांत विनोद नसता तर तें मला कधींच नीरस वाटलें असतें ” असें गांधीजी एकदां म्हणाले होते.



- ४६ -

आज मी तुम्हांला जी गोष्ट सांगणार आहे ती अगदीं अलीकडील आहे. गांधीजी १९४२ च्या लढ्यांत पुण्याला आगाखान पॅलेसमध्ये होते ना, तेव्हांची.

बापूजी तुरुंगांतहि आपला वेळ फुकट दवडीत नसत. वाचन, लेखन, प्रार्थना, स्मृतकताई सर्व कांहीं ठरल्याप्रमाणें चालायचें. त्यांतच एकादी नवीन भाषा शिकणें, एकाद्या नवीन ग्रंथकाराची ओळख करून घेणें असें चाले. जवाहरलालजी, आझाद, राजेंद्र-प्रसाद हे सर्व पुढारीसुद्धां तुरुंगवासाचा असाच फायदा करून घेत. जवाहरलालजीनीं तर आपले सर्व मोठमोठे ग्रंथ तुरुंगांतच लिहिले आहेत.

त्या दिवशीं गांधीजींचा वाढदिवस होता. लढ्याच्या त्या

दिवसांत बाहेर देशांत सर्व जनता तो दिवस गंभीरपणें साजरा करीत होती. तिकडे सरोजिनीदेवी, डॉ. सुशीला नायर वगैरेनीं नवीनच ट्रूम काढली. त्या म्हणाल्या “ बापू, आज सर्व काम बंद. तुमचा वाढदिवस आज. ” बापू म्हणाले “ सर्वंध दिवस नाहीं काम बंद करायचें. फक्त दुपारीं थोडा वेळ. ” ठरलें. दुपारीं गांधीजींच्या परिचारांतील मंडळीनीं नवीनच खेळ काढला.

असें ठरलें कीं, जगांतील थोर विचारवंतांचीं भाषणें व लेख काढायचे व आळीपाळीनें प्रत्येकानें त्या विचारवंताचें नांव ओळखायचें. इतरांच्या पाळ्या झाल्या. गांधीजींची आली. त्यांना उतारे वाचून दाखविण्यांत आले.

“ बापू, ओळखा पाहूं हे उतारे कोणाचे आहेत ते ” सर्व ओरडले.

बापूनीं थोडा वेळ विचार केला नि म्हणाले “ पहिला थोरोचा, दुसरा रोमां रोलां यांचा आणि तिसरा इमर्सनचा किंवा कार्लाइलचा. ” सर्वजण ओरडले “ चूक एकदम चूक. ”

आणि मग त्यांच्यापैकीं एकजण म्हणाली “ बापू हे सर्व उतारे एकाच व्यक्तीचे आहेत. त्या व्यक्तीचें नांव आहे मोहनदास करमचंद गांधी ! ” बापू हंसूं लागले. सगळेच हंसूं लागले. नकळतपणें गांधीजीनीं स्वतःला थोर विचारवंतांच्या मालिकेंत स्वतःच नेऊन बसविलें होतें.

एरव्ही विनय आड आला असता. पण आज विनयानेंच गांधीजींना चकवलें होतें.



- ४७ -

गांधीजींपासून जे जे गुण आपल्यापैकीं प्रत्येकानें उचलले पाहिजेत त्यापैकीं एक म्हणजे काटकसर. गांधीजी आपल्या नित्याच्या जीवनांत काटकसरीवर फार कटाक्ष ठेवीत असत. कोणतीहि वस्तु गरजेपेक्षां अधिक वापरणें म्हणजे ते गुन्हा समजत असत. तसें करणें म्हणजे चोरी करण्यासारखें आहे असें ते मानीत असत. आपल्याला गरज आहे त्यापेक्षां कोणतीहि वस्तु अधिक वापरणें म्हणजे दुसऱ्याला ती न वापरूं देणें. म्हणजेच चोरी करणें.

गांधीजी सेवाग्रामला होते तेव्हांची गोष्ट आहे. त्यांच्या आश्रमांत अनेक पाहुणे—कोणी भेटायला, कोणी मुलाखती घ्यायला, कोणी चर्चा करायला—येत असत. त्यांच्याजवळ कांहीं लिहून द्यायचें झालें, त्यांच्याकरवीं कोणाला चिट्ठीचपाटी पाठवायची झाली तर त्यांना बारीकसारीक कागद लागत. अशा वेळीं चांगले कागद न घेतां ते फुकट गेलेले कागदाचे तुकडे वापरीत असत.

सरकारी पत्रकें येत त्यांच्या चारी बाजूला भरपूर जागा सोडलेली असे. बाजूचे हे कोरे कागदाचे कपटे कापून गांधीजी वापरीत असत.

एकदां बरीच आश्रमवासी मंडळी होती. गांधीजीनीं समोर

पडलेली कात्री घेतली नि त्यानीं कोरे कपटे कापून घ्यायला सुरवात केली. पण त्यांना हें काम नीटसें जमेना. जवळच बसलेला एक आश्रमवासी म्हणाला “ वापू, आणा ती कात्री इकडे. तुम्हांला नाही तें काम जमत. मला संवय आहे. ”

गांधीजी म्हणाले “ नाही जमत म्हणजे काय ? प्रयत्न तर करणें माझ्या हातीं आहे. ” आणि गांधीजीनीं काम पुढें सुरू केलें. कांहीं केल्या त्यांना व्यवस्थित कापतां येईना. पण त्यानीं धडपडत का होईना काम पुरें केलें.

काम तितकेसें साधलें नाही. पण पूर्ण तर झालेंच.

वापूजी कांहीं बाबतींत फार हट्टी होते. अमुक एक गोष्ट येत नाही, हें त्यांना खपत नसे. काम उत्तम करण्याचा प्रयत्न प्रामाणिकपणें करणें हें प्रत्येकाचें कर्तव्य आहे असें ते समजत.



— ४८ —

गांधीजी तिथळ येथें राहत होते. त्यांचा तेथें मुक्काम असतां बोर्डी येथील गोखले शिक्षणसंस्थेंतील एक शिक्षक तेथें गेले होते. त्यांचें नांव श्री ग. म. मळेकर. गांधीजींची व त्यांची चांगलीच गट्टी जमली. कारण गांधीजी हे नामदार गोखल्यांना गुस्स्थानीं मानीत असत. हे शिक्षक ३-४

दिवसच बापूजींचे सहवासांत होते. परत येण्यास निघते वेळीं ते शिक्षक बापूजींस म्हणाले “ बापूजी, तुम्ही एकदां बोर्डीस या. काका (काकासाहेब कालेलकर) पण ३-४ महिने तेथें प्रकृतिस्वास्थ्यासाठीं आले होते व त्यांची प्रकृति पण बोर्डीस निसर्गरम्य वातावरणांत चांगलीच सुधारली होती. ” बापूजी म्हणाले “ बरें तर, मी आजारी पडलों कीं बोर्डीस जरूर येईन. ” त्या शिक्षकांना फार वाईट वाटलें. ते म्हणाले “ बोर्डीस येण्यासाठीं आजारी पडूं नका. आपण चांगले असतांनाच यावें. ” बापूजी म्हणाले “ येईन. पण एका अटीवर. तुम्ही ज्या गांवांत राहतां त्या गांवांत १०० कुटुंबें खादीधारी व १०० अर्शा कुटुंबें कीं जीं एक हरिजन घरांत वाळगतील अर्शा बनवा व मग मी बोर्डीस अवश्य येईन. ” ते शिक्षक कांहींच बोलले नाहींत. सामान्य व्यक्तींकडून पण कांहीं तरी उपयुक्त काम करून घेण्याची असामान्य कला बापूजींत पूर्णत्वानें होती.

ते शिक्षक बापूजींची अट पुरी करूं शकले नाहींत. बापूजींचें अत्यंत आवडतें असें जें हरिजन कार्य त्याला मात्र ते प्रत्यक्ष व अप्रत्यक्ष रीतीनें खूप मदत करीत असतात. अट पुरी न झाल्यानें बापूजी बोर्डीस कधींच आले नाहींत. पण गांधीजीनीं दिलेला शब्द त्यानीं मृत्यूनंतरहि पाळला. रक्षेच्या रूपानें गांधीजी बोर्डीस आले व त्यानीं त्या शिक्षकांस दिलेला शब्द पाळला.

“ दिलेला शब्द प्राणापलीकडे पाळणें यांतच सर्व शील सांठविलेलें असतें. ” ही बापूजींची अत्यंत थोर शिकवण असे.



— ४९ —

महात्माजींचें जीवन हेतुमय आहे. जें जें जीवनोपयोगी त्याची त्याची त्यानीं उपासना केली. ते यंत्रविरोधी नव्हते. ते कितीदां म्हणाले “ शिवण्याच्या यंत्राचा ज्यानें शोध लावला त्याचे किती उपकार ! ” ते म्हणाले “ मलाहि विजेची शक्ति हवी आहे. ती झोंपडीझोंपडींत मला नेतां आली आणि तेथील ग्रामोद्योगांना लावतां आली तर किती सुंदर होईल ! ” उपकारक यंत्र त्यांना हवें होतें.

सावरमती आश्रमांत महात्माजी राहत असत त्यावेळची ही गोष्ट आहे. महात्माजी आश्रमांतून अमदावाद शहरांत कांहीं तरी महत्त्वाच्या कामासाठीं गेलेले होते. परंतु दुसऱ्या एका ठिकाणीं त्यांना सभेला जायचें होतें. गांवांतील कामांत बराच वेळ गेला. ते त्या कामांत व्यग्र होते. झपझप् पावले टाकित तो निर्भय पुरुष, तो कर्मयोगी येत होता. इतक्यांत तिकडून आश्रमांतलें कोणी तरी सायकलवरून येत होतें. महात्माजींना बघतांच सायकलस्वार उतरला.

“ कोठें चाललास ? ” महात्माजीनीं विचारलें.

“ बापू, तुम्हांला त्या सभेला जायचें आहे. दहा मिनिटेंच राहिलीं. मी तुम्हांला आठवण देण्यासाठीं येत होतो. नाही तर मागून म्हणाले असतेत मला कळवलेंत कां नाही ? ”

“ ती सभा आजच ठरली वाटते ? ”

“ हो. आणि वेळहि होत आली. ”

“ दे तर तुझी सायकल. ”

“ तुम्ही सायकलवरून जाणार ? पडाल हो. शहरांत गर्दी असते बापू. ”

“ जें मी आफ्रिकेंत शिकलों तें विसरण्यासाठीं नाहीं. सायकलवर बसायला सर्वांना आलें पाहिजे. आण, वेळ नको दवडूं. ”

असें म्हणून बापू सायकलवर बसले आणि वेगानें गेले. आश्रमवासी पहात राहिला. सायकलवर बसलेली बापूंची मूर्ति डोळ्यांसमोर आणून गंमत वाटते नाहीं ?



— ५० —

महापुरुष सत्यव्रत असतात. जो शब्द दिला तो ते पाळतात. म्हणून रामचंद्राला एकवचनी आपण म्हणतो.

“ रघुकुल रीति सदा चलि आई
प्राण जाय पर वचन न जाई ”

प्राण गेला तरी दिलेलें वचन जाणार नाहीं असा रघुकुलाचा महिमा होता. श्री रामकृष्ण परमहंस तोंडांतून जो शब्द बाहेर

पडला तो सत्य धरीत. समजा कोणी दूध घ्या म्हटलें. आणि तोंडांतून नको शब्द बाहेर पडला तर रामकृष्ण परमहंस मग दूध घेत नसत. जो शब्द बाहेर पडला त्याची का फसवणूक करायची ? तो का वाया दवडायचा ? महात्मे अशा तीव्रतेने सत्याची उपासना करतात.

महात्माजींचेहि असेंच असे. कलकत्याचें मॉडर्न रिव्ह्यू मासिक जगप्रसिद्ध आहे. त्याचे संपादक रामानंद चतर्जी. आतां जिवंत नाहीत. परंतु ते होते त्यावेळची गोष्ट आहे. १९३० सालच्या आधींचा प्रसंग. रामानंदांनीं महात्माजींना मासिकासाठीं लेख लिहायला सांगितलें होतें.

“ मला वेळ केव्हां होणार ? ” बापू म्हणाले.

“ चार ओळी तरी पाठवा. ”

“ बरें केव्हां तरी पाठवीन. ”

महात्माजींच्या शिरावर राष्ट्राचा संसार. लाहोरची काँग्रेस झाली. स्वातंत्र्याचा ठराव झाला. महात्माजींनीं व्हाइसरयांकडे त्या ऐतिहासिक अकरा मागण्या केल्या. सरकारचा नकार आला. स्वातंत्र्याचा देशव्यापी संग्राम कसा सुरू करायचा, याच्या विचारांत महात्माजी व्यग्र होते. त्यांना मीठ दिसलें. मिठाचा कायदेभंग करायचा असें ठरलें. ते आश्रमांतून बाहेर पडले. पार्यीं प्रवास, मुलाखती, प्रार्थना, सभा—अपार कार्य. परंतु त्यांतहि महात्माजी म्हणायचे “ मॉडर्न रिव्ह्यूला लेख

पाठवीन असें म्हटलें आहे. केव्हां वेळ काढूं ? ” रोज त्यांना त्या दिलेल्या शब्दांचें स्मरण होई. शेवटीं एके दिवशीं लहानसा लेख राष्ट्र पुरुषानें पाठविला.

त्या लेखाची गंमत झाली. तो लहानसा लेख त्या मासिकाच्या कचेरींत कोठें पडला कोणास माहित ? रामानंदांचें पुन्हां पत्र आलें. महात्माजीनीं उत्तर लिहिलें “ लेख तर पाठवला. ” मग शोधासाठीं धांवपळ सुरू झाली. केराच्या टोपलींत सांपडला. ते अमोल शब्द सांपडले. रामानंदांनीं महात्माजींना पत्र लिहून दिलगिरी दाखविली. अशी ही गोष्ट आहे. शब्द दिला तर पाळावा. अशक्य, अपरिहार्यच झालें तर गोष्ट निराळी.



- ५१ -

एकदां बंगालच्या दौऱ्यावर असतांना गांधीजी एका जमीनदाराचे पाहुणे होते. हा जमीनदार नेहमीच्या संवयीप्रमाणें प्रत्येक कामासाठीं नोकराचा उपयोग करीत असे. नोकरांची सर्व धांवपळ या जमीनदाराचीं कामें करण्यासाठीं.

एक दिवस बंगल्याच्या व्हरांड्यांत नेहमीप्रमाणें गांधीजी प्रार्थनेसाठीं उच्चासनावर बसले. समोर त्यांची प्रार्थना व प्रार्थनोत्तर प्रवचन एकायला खूप मंडळी बसली होती. त्या वेळीं गांधीजी पेटत असलेले दिवे मालवून प्रार्थना करीत असत.

प्रार्थना सुरू होतांना जमीनदार त्यांच्याजवळ येऊन बसला. प्रार्थना सुरू होण्यापूर्वी गांधीजींनीं जमीनदाराला दिवे मालवण्यास खूण केली. दिव्याचें बटण जमीनदाराच्या डोक्यावरच होतें. पण त्यानें संवयीप्रमाणें नोकराला बोलावलें.

तोच चमत्कार झाला. दिवे एकाएकीं मालवले गेले. व काळोखांत प्रार्थनेला सुरवात झाली. गांधीजींनीं स्वतः उठून पटकन् बटन दावलें होतें.

प्रार्थनेनंतरच्या प्रश्नोत्तराचे वेळीं गांधीजी संधि साधून म्हणाले “ अलीकडच्या शिकलेल्या व श्रीमंत लोकांना शरीर-श्रम करणें ही फार शरमेची व नीच गोष्ट वाटते. पण ती चूक आहे. गीतेंत तर सांगितलें आहे कीं जो शरीरश्रम न करतां अन्नसेवन करतो तो चोर आहे. ”

जमीनदाराला आपली चूक कळली. आपल्याला मारलेला टोमणा त्यानें ओळखला आणि नंतर.....

नंतर एक गंमत झाली. गर्दीमध्ये जवळचेंच एक टेबल लवंडल्यामुळें त्याच्यावरील चिनी मातीची एक कुंडी खालीं गडगडून फुटून गेली होती. लगेच जमीनदारानें उच्चासनावरून खालीं उडी मारून त्या फुटलेल्या कुंडीचे तुकडे गोळा करण्यास सुरवात केली.

थोड्याच वेळांत दोन नोकर तुकडे गोळा करायला धांवत आले. पण मालकच गुढग्यावर बसून तुकडे गोळा करीत होता.

हा प्रकार वापूजींनीं पाहिला नाही. परंतु त्यांच्या शब्दांनीं मात्र त्यांच्या नकळत आपलें काम केलें होतें.

वापूजींचें धांवतें जीवनसुद्धां शिकवणींनीं भरलेलें होतें.

त्यांच्या जीवनाचा प्रत्येक क्षण आजूबाजूच्या जगाला आपला संदेश देत होता.



— ५२ —

महात्माजी स्वातंत्र्याचे भोक्ते. लादालादीचा धर्म त्यांना आवडत नसे. ते नेहमीं म्हणायचे कीं मी सर्वांत मोठा लोक-शाहीचा उपासक आहे. खरें प्रेम स्वातंत्र्य देणारें असतें. खरें प्रेम कधीं गुलाम करित नसतें. परमेश्वराचें प्रेम असें निरपेक्ष असतें. तुम्ही चांगले वागाल या आशेनें तो सूर्य, चंद्र, तारे, मेघ, फुलें, सारें देतच आहे. महापुरुष असेच असतात.

अस्पृश्यता निवारणाचा १९३३-३४ मधील महात्माजींचा दौरा मध्य प्रान्तापासून सुरू झाला. थोर देशभक्त व. अभ्यंकर महात्माजींवर त्रासाचा मोटारींत मध्यप्रान्तभर होते. व. अभ्यंकर स्पष्टवक्ते. त्यांची भक्ति निर्भय असे. खरें प्रेम निर्भयच असतें. जेथें भय आहे, संकोच आहे, तेथें प्रेम कोठलें? व.

अभ्यंकर गांधीजींना मोटारींतून जातांना म्हणाले “ तुमच्या-
बरोबर प्रवास करणें मोठें कठिण, जिकीरीचें. ”

“ कां, काय झालें ? ” गांधीजींनीं हंसून विचारलें.

“ तुमच्याबरोबर मला सिगारेट ओढतां येत नाहीं ! तुमच्या-
देखत कशी ओढायची ? कुचंबणा होते ” अभ्यंकर म्हणाले.

“ तुम्ही ओढूं शकतां. खरेंच ओढा ” गांधीजी मोकळे-
पणानें म्हणाले.

गांधीजींनीं परवानगी दिली. परंतु महात्माजींबरोबर हिंडत
असेपर्यंत व. अभ्यंकरांनीं एकहि सिगारेट ओढली नाहीं.



— ५३ —

महात्माजींचें हास्य म्हणजे अपूर्व वस्तु होती. जवाहरलाल
आत्मचरित्रांत म्हणतात “ महात्माजींचें हास्य ज्यानें पाहिलें
नाहीं त्यानें फार मौल्यवान् वस्तु गमावली असें मी म्हणेन. ”
महात्माजींनीं कोठेंतरी म्हटलें आहे “ माझ्या ठिकाणीं हास्य
नसतें, विनोद नसता तर मी कधींच चिरडला गेलों असतो. ”
काकासाहेब कालेलकर महात्माजींच्या हास्याला मुक्तपुरुषाचें
हास्य म्हणत.

१९३४ च्या अखेरीस मुम्बईस राष्ट्रसभेचें अधिवेशन भरलें

होतें. अधिवेशन समाप्त झालें. पुढारी आपापल्या गांवीं जाऊं लागले. त्यावेळेस राजेंद्रबाबू अध्यक्ष होते. ते आज परत जायचे होते. सकाळची आठाची वेळ. तेथील सभागृहांत महात्माजी, राजेन्द्रबाबू, सरदार आदि थोर थोर मंडळी उभी होती. मी दुरूनच तो प्रसंग पहात होतों. राजेन्द्रबाबूनीं महात्माजींच्या चरणांना स्पर्श केला. वातावरण गंभीर झालें. डोळ्यांतून अश्रु चमकले. वातावरणाचा भार कमी करण्याची जादू महात्माजीच जाणत. शेजारीं एक स्वयंसेवक होता. महात्माजीनीं त्याच्या डोक्यावरची टोपी घेऊन सरदारांच्या डोक्यावर ती चढविली ! सारे मोठ्यानें हंसले. महात्माजीनीं मुक्त हास्य केलें. गंभीर वातावरण पुन्हां आनंदमय झालें.



— ५४ —

त्यावेळेस महात्माजी आगाखान राजवाड्यांत पुण्याला अटकेंत होते. ४२ च्या लढ्याचे ते अमर दिवस. स्वातंत्र्याचा, चलेजावचा लढा सुरू झाला आणि महात्माजींचा महादेव अकस्मात् देवाघरीं गेला. बापूंचा उजवा हात गेला. त्यांची वेदना तेच जाणोत. जेथें दहन झालें तेथें गांधीजीनीं लहानशी समाधि बांधली. झाड लावलें. रोज त्या समाधीजवळ ते जायचे व फुलें वहायचे. गांधीजी भावसिंधु होते. :

एके दिवशीं राष्ट्राचा पिता महादेवभाईंच्या समाधीला नित्या-प्रमाणें भेट देऊन परतत होता. त्या लहान अरुंद मार्गानें ते येत होते. तों पलीकडे कुंपणाआड त्यांना हरणाचें एक निष्पाप पाडस दिसलें. त्या पाडसानेंहि बापूंकडे करुण दृष्टीनें पाहिलें. बापू बंधनांत होते. बापू वचत राहिले. भरल्या अंतःकरणानें ते गेले. संतांना सर्वाधिषयीं प्रेम. वृक्षवल्ली आम्हां सोयरीं वनचरें असें तुकाराम म्हणत. भारतीय संस्कृति म्हटली म्हणजे आश्रम, हरणें डोळ्यांसमोर येतात. आणि त्या पाडसाला पाहून बापूंना का महादेवाचा आत्मा आठवला ?

दुसऱ्या दिवशीं तुरंगाचे अधिकारी आले. बापू म्हणाले “ तें तिकडे हरिण असतें. तें स्थानवद्ध, मीहि स्थानवद्ध. आम्हां दोघांना भेटायची परवानगी असूं दे. ”

संशयी अधिकाऱ्यांनीं तें हरिणच तेथून हलविलें ! बापूंना तें हरिण पुन्हां दिसलें नाहीं.



IRBK-0103149

IRBK-0103149

